



# ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

## අති විශේෂ

අංක 1634/23 - 2009 දෙසැම්බර් 30 වැනි බදාදා - 2009.12.30

(රජයේ බලයපිට ප්‍රසිද්ධ කරන ලදී)

## I වැනි කොටස: (I) වැනි ඡේදය - සාමාන්‍ය

### රජයේ නිවේදන

එල්. ඩී. බී. 4/81 (ii)

1980 අංක 47 දරන ජාතික පාරිසරික පනත

24ඇ හා 24ඈ වගන්තිය යටතේ වූ නියමය

1980 අංක 47 දරන ජාතික පාරිසරික පනතේ 24ඇ සහ 24ඈ වගන්ති මගින් මා වෙත පැවරී ඇති බලතල ප්‍රකාර, පරිසර හා ස්වභාවික සම්පත් අමාත්‍ය, පාඨලී වම්පික රණවක වන මම,-

(අ) මෙහි 1 වැනි උපලේඛනයේ විස්තර කර ඇති සීමාවන් තුළ පිහිටි භූමි ප්‍රදේශය, ඉහත කී පනතේ කාර්යය සඳහා පාරිසරික ආරක්ෂක ප්‍රදේශයක් විය යුතු බවත්, එම ප්‍රදේශය “බොල්ගොඩ පාරිසරික ආරක්ෂක ප්‍රදේශය” යනුවෙන් හඳුන්වනු ලැබිය යුතු බවත් ;

(ආ) මෙම නියමය බලාත්මකව පවතිනනාක් කල් -

- ඉහත කී බොල්ගොඩ පාරිසරික ආරක්ෂක ප්‍රදේශය තුළ වූ ද, ඉහත කී පනතේ විධිවිධානවලට පටහැනි වූ ද, යම් සැලසුම් ක්‍රමයක් හෝ ව්‍යාපෘතියක් මේ නියමය කරන ලද දිනයේ සිට ක්‍රියාත්මක වීම තහර විය යුතු බව ද ;
- ඉහත කී බොල්ගොඩ පාරිසරික ආරක්ෂක ප්‍රදේශයේ සීමාවන් ඇතුළත බලතල ක්‍රියාත්මක කිරීම හෝ යම් කර්තව්‍යයක් ඉටු කිරීම මධ්‍යම පරිසර අධිකාරිය හැර වෙනත් කිසිම තැනැත්තකු විසින් නොකළ යුතු බවත් ;
- ඉහත කී බොල්ගොඩ පාරිසරික ආරක්ෂක ප්‍රදේශයට අදාළව මධ්‍යම පරිසර අධිකාරියේ (අවසරලත් භාවිතයන් ) බලතල සහ කර්තව්‍ය මේ නියමයේ II වැනි උපලේඛනයේ නිශ්චිතව සඳහන් බලතල සහ කර්තව්‍ය වලට සීමා විය යුතු අතර මෙහි III වැනි උපලේඛනයේ නිශ්චිතව සඳහන් කොන්දේසිවලට අනුකූලව ක්‍රියාත්මක කිරීම සහ ඉටු කිරීම කරනු ලැබිය යුතු බවත්,

මේ නියමය මගින් ප්‍රකාශයට පත් කරමි.

මේ නියමයේ කාර්ය සඳහා “ මධ්‍යම පරිසර අධිකාරිය” යන්නෙන් 1980 අංක 47 දරන ජාතික පාරිසරික පනත යටතේ පිහිටුවනු ලැබූ අධිකාරිය අදහස් වේ.

පාඨලී වම්පික රණවක,  
පරිසර හා ස්වභාවික සම්පත් අමාත්‍ය.

2009 ඔක්තෝබර් මස 09 වැනි දින,  
කොළඹ දී ය.

1A - G 12268— 3330 (2009/12)

## I වැනි උපලේඛනය

## බොල්ගොඩ පාරිසරික ආරක්ෂක ප්‍රදේශයට ඇතුළත් වන භූමි ප්‍රදේශය

බස්නාහිර පළාතේ, කොළඹ පරිපාලන දිස්ත්‍රික්කයේ, රත්මලාන, කැස්බෑව සහ මොරටුව ප්‍රාදේශීය ලේකම් කොට්ඨාශවල සහ කළුතර පරිපාලන දිස්ත්‍රික්කයේ පානදුර, බණ්ඩාරගම සහ කළුතර ප්‍රාදේශීය ලේකම් කොට්ඨාශවල පිහිටි පානදුර ගඟේ මෝයකටේ සිට වේරැස් ගඟේ දකුණු කෙළවර දක්වාත්, බොල්ගොඩ වැවේ උතුරු කෙළවර දක්වාත් විහිදී ඇති වේරැස් ගඟ, බොල්ගොඩ උතුරු වැව, බොල්ගොඩ ගඟ සහ බොල්ගොඩ දකුණු වැව, පානදුර ගඟ හා ඒ ආශ්‍රිත සියලුම දූපත් හා ජල දේහයන් ඇතුළත්ව ඒවායේ දැනට පවතින ඉවුරුවල සිට මීටර් හැටක් (60ක් ) දක්වා ගොඩබිම දෙසට විහිදුන ප්‍රදේශය.

## II වැනි උපලේඛනය

## අනුමත භාවිතයන්

1. සංචාරක හා විනෝදාස්වාද ක්‍රියාකාරකම්
2. නාගරික සංවර්ධන අධිකාරිය සහ අදාළ පළාත් පාලන ආයතනය විසින් අනුමත කරන ලද පදිංචිය සඳහා වන නිවාස/වාසස්ථාන
3. පරිසර අධ්‍යාපනික තොරතුරු මධ්‍යස්ථාන හා සංචාරක මධ්‍යස්ථාන
4. භාවනා මධ්‍යස්ථාන
5. ප්‍රවේශම් සහගත ලෙස ක්‍රියාත්මක කරන සහ ඒකාබද්ධ වූ ජල ප්‍රවාහන කටයුතු
6. ප්‍රවේශම් සහගත ලෙස ක්‍රියාත්මක කරන සහ ඒකාබද්ධ වූ ජල ක්‍රීඩා
7. උද්‍යාන සහ ක්‍රීඩා පිට්ටනි
8. සුළු පරිමාණ ගොල්ෆ් පිට්ටනි
9. ස්වභාවික මංපෙත්
10. රේඛීය මංපෙත්
11. තේමාන්විත උද්‍යාන
12. වගුරු උද්‍යාන
13. තෙත් බිම් වනාන්තර
14. පාරම්පරික ජලජීවී වගා සහ ධීවර කර්මාන්තය
15. ජැටි, පර්යන්ත සහ තට්ටු
16. වාරිමාර්ග සහ ගංවතුරෙන් ආරක්ෂා වීමේ යෝජනා ක්‍රම සංවර්ධනය හා නඩත්තු කිරීම.
17. කෘෂිකර්මාන්තය (වාණිජ මට්ටමේ සත්ව ගොවිපොළවල් හැර )
18. 2006 ජූලි මස 17 වැනි දින සහ අංක 1454/4 දරන අති විශේෂ ගැසට් පත්‍රයෙහි පළ කරන ලද නියෝගවලට යටත්ව වැලි කැනීම.
19. පාරිසරික ආරක්ෂක ප්‍රදේශයේ තිරසාර පැවැත්මට සම්බන්ධ කළමනාකරණ කටයුතු
20. කාලානුරූපීව මධ්‍යම පරිසර අධිකාරිය විසින් නියම කරනු ලබන අනෙකුත් භාවිතයන්

## III වැනි උපලේඛනය

## අනුමත භාවිතයන් ක්‍රියාත්මක කිරීම යටත්කරනු ලබන කොන්දේසි

1. ඉතා වැදගත් ශාක හා සත්ත්ව වාසස්ථාන වලට හානි නොවන පරිදි සංවර්ධන කටයුතු කරගෙන යා යුතුයි.
2. කැපී පෙනෙන භූ දර්ශන ඇති ස්ථාන / වන ජීවී වාසස්ථාන / සංස්කෘතික හා ඓතිහාසික වටිනාකමක් ඇති ස්ථාන සංරක්ෂණය කළ යුතුයි.
3. පාරිසරික ආරක්ෂක ප්‍රදේශයේ තිරසාර පැවැත්මට බාධාවක් වන අයුරින් ඉදිකරන අවහිර කිරීම් හෝ එවැනි ක්‍රියාකාරකම් වලට අවසර දෙනු නොලැබේ. එසේ ඉදිකරනු ලැබූ අවහිර කිරීමක් ඉවත් කිරීමට හෝ එසේ කරගෙන යනු ලබන කාර්යයන් නතර කරන ලෙස නියම කිරීමට මධ්‍යම පරිසර අධිකාරියට බලය ඇත.

III වැනි උපලේඛනය (සම්බන්ධිතයි)

4. (අ) පාරිසාරික ආරක්ෂක ප්‍රදේශය තුළ ජල දේහයේ ඉවුරු දිගේ දැනට පවතින උපරිම ජල ගැලීම් මට්ටමේ සිට අවම වශයෙන් අඩි 40 ක් පළල රක්ෂිත ප්‍රදේශයක් පවත්වාගෙන යා යුතුයි.
- (ආ) රක්ෂිත ප්‍රදේශය තුළ කිසියම් ස්ථිර හෝ තාවකාලික ඉදිකිරීම් කටයුත්තක් සඳහා අවසර දෙනු නොලැබේ.
- (ඇ) මෙහි පහත 10 වැනි අයිතමයේ නිශ්චිතව සඳහන් කර ඇති ඇගයීම් කමිටුවේ මග පෙන්වීම යටතේ මෙම ප්‍රදේශයේ සුදුසු භූමි අලංකරණ කටයුතු පවත්වාගෙන යා හැකි ය.
5. ගම්වැසියන්ගේ සාමාන්‍ය ජීවිත රටාවට සහ ඔවුන්ගේ ජීවිකාවට බාධාවක් ඇති නොවන පරිදි අනුමත භාවිතයන් ක්‍රියාත්මක කළ යුතුය.
6. දැනට පවතින හෝ යෝජිත සියළුම අනුමත භාවිතයන් සඳහා පාංශු සංරක්ෂණය, වැසි ජලාපවාහනය, අපද්‍රව්‍ය කළමනාකරණය උද්‍යාන අලංකරණය යන අංශයන් ඒකාබද්ධ වූ කළමනාකරණ සැලැස්මක් තිබිය යුතු ය. මෙම සැලැස්ම අදාළ පරිදි මධ්‍යම පරිසර අධිකාරිය, නාගරික සංවර්ධන අධිකාරිය, වාරිමාර්ග දෙපාර්තමේන්තුව, ශ්‍රී ලංකා ඉඩම් ගොඩනිර්මේ හා සංවර්ධනය කිරීමේ සංස්ථාව, වෙරළ සංරක්ෂණ දෙපාර්තමේන්තුව, ශ්‍රී ලංකා සංචාරක සංවර්ධන අධිකාරිය, පළාත් පාලන ආයතන, ප්‍රාදේශීය ලේකම්, ධීවර දෙපාර්තමේන්තුව, කෘෂිකර්ම දෙපාර්තමේන්තුව සහ ගොවිජන සංවර්ධන දෙපාර්තමේන්තුව යන ආයතනවල උපදෙස් සහිතව පිළියෙල කළ යුතු ය. එම සැලැස්ම, ඒ අනුව සංවර්ධනයා විසින් අදාළ ව්‍යාපෘති භූමිය තුළ නිසි ලෙස ස්ථාපිත කර තබන්නා කළ යුතුය.
7. වාරිමාර්ග දෙපාර්තමේන්තුවේ උපදෙස් මත සංවර්ධනයා විසින් ජලදේහයේ උපරිම ජල ගැලීම් සීමාව භෞතිකව පොළවේ ලකුණු කළ යුතුය.
8. මෙහි II වැනි උපලේඛනයේ විස්තර කර ඇති අනුමත භාවිතයන් ජාතික පාරිසරික පනතේ IV ඇ කොටස යටතේ නියමිත ව්‍යාපෘතියක් නම් ඊට අනුකූලව අවසරය ලබාගත යුතු ය.
9. යෝජිත ව්‍යාපෘතිය ජාතික පාරිසරික පනතේ IV ඇ කොටස යටතේ නියමිත ව්‍යාපෘතියක් නොවේ නම් ව්‍යාපෘතියට මධ්‍යම පරිසර අධිකාරියේ අනුමැතිය දීමට පෙර, මධ්‍යම පරිසර අධිකාරිය විසින් සපයනු ලබන නිර්දේශ විෂයන්ට අනුකූලව පරිසර ඇගයීමක් සිදු කරනු ලැබිය යුතු ය. (පදිංචිය සඳහා නිවාස ඉදිකිරීම්, ධීවර, කෘෂිකාර්මාන්තය හා වැලිකැනීම් මෙම අවශ්‍යතාවයෙන් නිදහස් කෙරේ.) එවැනි ව්‍යාපෘති සඳහා මධ්‍යම පරිසර අධිකාරිය විසින් සපයනු ලබන නිර්දේශ විෂයන්ට අනුකූලව පරිසර ඇගයීම් වාර්තාවක් පිළියෙල කර එය ඇගයීම සඳහා මධ්‍යම පරිසර අධිකාරිය වෙත ඉදිරිපත් කළ යුතුය.
10. මධ්‍යම පරිසර අධිකාරිය විසින් පත් කරනු ලබන උචිත කමිටුවක් මගින් එම ඇගයීම් වාර්තාව ඇගයීමට ලක් කරනු ලැබේ.
11. ව්‍යාපෘති ක්‍රියාකරකම් පසුවිපරම් කිරීම සඳහා මධ්‍යම පරිසර අධිකාරිය විසින් පසු විපරම් කමිටුවක් පත් කරනු ලැබේ.
12. ව්‍යාපෘති යෝජනාව ඇගයීමේ ක්‍රියාවලිය සඳහා ව්‍යාපෘති ක්‍රියාකාරකම් පසුවිපරම් කිරීම සඳහා පරිපාලන ගාස්තු අය කිරීමේ ක්‍රියාපටිපාටියක් මධ්‍යම පරිසර අධිකාරිය විසින් සකස් කර ක්‍රියාත්මක කරනු ලැබේ.

01-462